

ठळक बातम्या

- दिल्लीच्या मुख्यमंत्री म्हणून रेखा गुप्ता यांनी घेतली शपथ
- ९व्या आशिया आर्थिक संवाद कार्यक्रमाला आजपासून पुण्यात सुरुवात
- छत्रपती संभाजीनगर इथल्या ऑरिक सिटीला देशातलं उत्तम औद्योगिक क्षेत्र बनवण्याचा संकल्प असल्याचं केंद्रीय मंत्री पीयूष गोयल यांचं प्रतिपादन

आणि

- देशात वेगवेगळ्या ठिकाणी झालेल्या अपघातात अकरा जणांचा मृत्यू

<><><><><>

भारतीय जनता पक्षाच्या दिल्लीच्या नवनिर्वाचित सरकारचा शपथविधी आज रामलीला मैदानावर पार पडला. भाजपा नेत्या रेखा गुप्ता यांनी मुख्यमंत्रीपदाची शपथ घेतली. दिल्लीचे नायब राज्यपाल वी.के. सक्सेना यांनी त्यांना पद आणि गोपनीयतेची शपथ दिली. त्यांच्याबरोबर ६ कॅबिनेट मंत्र्यांनीही आज शपथ घेतली. यामध्ये परवेश साहिब सिंह वर्मा, आशीष सूद, मनजिन्दर सिंह सिरसा, रविंद्र इन्द्राज सिंह, कपिल मिश्रा आणि पंकज कुमार यांचा समावेश आहे. यावेळी प्रधानमंत्री नरेंद्र मोदी, गृहमंत्री अमित शहा, संरक्षण मंत्री राजनाथ सिंह यांच्यासह अनेक मान्यवर उपस्थित होते. महाराष्ट्राचे मुख्यमंत्री देवेंद्र फडणवीसही यावेळी उपस्थित होते.

भाजपाने निवडणूक प्रचारात महिलांना दरमहा अडीच हजार रुपये देण्याचं आश्वासन दिलं होतं, त्याची पूर्तता ८ मार्चपासून करण्यात येणार असून

आकाशवाणी मुंबई
प्रादेशिक बातमीपत्र - दुपारी ३.०० वाजता
२० फेब्रुवारी २०२५ गुरुवार

दिल्लीतील महिलांच्या खात्यात पहिल्या हप्त्याचे पैसे जमा होण्यास सुरुवात होईल. असं रेखा गुप्ता यांनी शपथविधिच्या आधी वार्ताहरांना सांगितलं. आमचं मंत्रिमंडळ आणि सर्व आमदारांवर प्रधानमंत्री नरेंद्र मोदी यांचं स्वप्न साकार करण्याची मोठी जबाबदारी आहे असंही त्या म्हणाल्या.

रामलीला मैदानावर झालेल्या या शपथविधी सोहळ्यासाठी दिल्लीत कडक सुरक्षा व्यवस्था ठेवण्यात आली होती. २५ हजार पोलीस कर्मचारी आणि निमलष्करी दलाच्या १५ तुकड्या तैनात करण्यात आल्या होत्या. रामलीला मैदानात ५ हजार पोलीस कर्मचारी तैनात करण्यात आले होते.

<><><><><>

९व्या आशिया आर्थिक संवाद कार्यक्रमाचं आजपासून तीन दिवस पुण्यात आयोजन करण्यात आलं आहे. आशिया आर्थिक संवाद हा परराष्ट्र व्यवहार मंत्रालयाचा वार्षिक उपक्रम असून भू-अर्थशास्त्राबाबत विविध मुद्यांवर यात विचारविनिमय होणार आहे. परराष्ट्र मंत्रालय आणि पुणे आंतरराष्ट्रीय केंद्राच्या सहयोगानं हा कार्यक्रम होणार आहे.

या कार्यक्रमात भारत आणि जगभरातले राजकीय नेते, वरिष्ठ सनदी अधिकारी, धोरण कर्ते, उद्योग तज्ज्ञ, शिक्षणतज्ज्ञ सहभागी होणार आहेत, असं परराष्ट्र व्यवहार मंत्रालयानं सांगितलं आहे. २० ते २२ फेब्रुवारी दरम्यान हा कार्यक्रम होणार आहे. विखंडित युगातली आर्थिक लवचिकता आणि पुरुत्थान ही यंदाच्या कार्यक्रमाची संकल्पना आहे.

<><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२० फेब्रुवारी २०२५ गुरुवार

छत्रपती संभाजीनगर इथल्या ऑरिक सिटीला देशातलं उत्तम औद्योगिक क्षेत्र बनवण्याचा संकल्प असून येत्या काळात मराठवाडा हे सर्वात मोठं औद्योगिक हब असेल, असं केंद्रीय वाणिज्य मंत्री पीयूष गोयल यांनी म्हटलं आहे. ते आज छत्रपती संभाजीनगर इथे वार्ताहरांशी बोलत होते. ऑरिक सिटीत जवळपास सात हजार कोटी रुपयांची गुंतवणूक होणार असून, याठिकाणी घरं, रुग्णालयं, विद्यापीठ यांसारख्या पायाभूत सुविधा उपलब्ध होणार असल्याचं गोयल यांनी सांगितलं. या औद्योगिक क्षेत्रात कौशल्य विकास केंद्र तसंच स्टार्ट अप इन्क्यूबेशन हब बनवण्यात येणार असल्याची माहितीही त्यांनी दिली.

<><><><><>

केंद्रीय नागरी हवाई वाहतूक मंत्री के. राममोहन नायडू यांनी आज देशातील वैमानिकांसाठीच्या इलेक्ट्रॉनिक व्यक्तीगत परवाना म्हणजेच ईपीएल प्रणालीचं उद्घाटन केलं. या नव्या परवाना पद्धतीमुळे वैमानिकांना परवाना मिळवणं आणि त्याचं नुतनीकरण करणं अधिक सुलभ होणार आहे. इलेक्ट्रॉनिक लायसन्स देणारा भारत हा जगातला दुसरा देश ठरला आहे, असंही नायडू यांनी यावेळी सांगितलं.

<><><><><>

भारत आणि अर्जेन्टिना यांच्यात काल लिथियम उत्खनन आणि खाणकाम संदर्भात सहकार्यासाठी सामंजस्य करारावर स्वाक्षरी करण्यात आली. कोळसा आणि खाण मंत्री जी किशन रेड्डी आणि कॅटामार्काचे राज्यपाल

राऊल अलेजांद्रो जीलील यांच्यादरम्यान झालेल्या बैठकीत हा करार करण्यात आला. लिथियम उत्खनन आणि त्यातील गुंतवणूक संधींमध्ये सहकार्य वाढवण्यावर चर्चा झाली. दोन्ही देशांदरम्यान द्विपक्षीय भागीदारी सुनिश्चित करण्यासाठी वरिष्ठ अधिकाऱ्यांनी धोरणात्मक मुद्यांवर चर्चा केली. तसंच अर्जेन्टिनाच्या खाण क्षेत्रात भारताचा सहभाग वाढवण्यासाठी ज्ञानाची देवाणघेवाण तसंच पायाभूत सुविधांच्या पुरवठ्यावर भर देण्यात आला. या सहकार्य करारामुळे लिथियम उत्खनन प्रकल्पांना गती मिळेल, तसंच संसाधन सुरक्षा वृद्धी होऊन भारतीय कंपन्यांसाठी नव्या संधी निर्माण होण्याची अपेक्षा आहे.

<><><><><>

उपराष्ट्रपती जगदीप धनखड शनिवारी छत्रपती संभाजीनगर दौऱ्यावर येत आहेत. या दौऱ्यात ते डॉ. बाबासाहेब आंबेडकर मराठवाडा विद्यापीठाच्या ६५ व्या पदवीदान समारंभाला प्रमुख अतिथी म्हणून उपस्थित राहतील. उपराष्ट्रपतींच्या हस्ते एस बी महाविद्यालयाच्या अमृत महोत्सवाच उद्घाटन होणार आहे. यावेळी उपराष्ट्रपती एलोरा येथील घृष्णेश्वर मंदिरात पूजा करणार असून वेरुळ गुंफांनाही भेट देणार आहेत.

<><><><><>

राज्याचे कृषिमंत्री आणि सिन्नरचे आमदार माणिकराव कोकाटे यांना दोन वर्षांच्या कारावासाची शिक्षा सुनावण्यात आली आहे. १९९५ ते १९९७ कालावधीमध्ये माणिकराव कोकाटे यांनी आपल्याला स्वतःचं घर नसल्याची खोटी कागदपत्रं देऊन नाशिकच्या बॉईज टाऊन परिसरातील उच्चभ्रू

वस्तीमध्ये मुख्यमंत्री कोट्यातून घर मिळवलं होतं. त्याचप्रमाणे इतर दोन लाभार्थ्यांची घर देखील स्वतःच्या नावावर करून घेतली होती. या प्रकरणात २८ वर्ष खटला चालल्यानंतर आज न्यायालयानं त्यांना दोन वर्ष कारावास आणि पन्नास हजार रुपये दंडाची शिक्षा ठोठावली आहे.

<><><><><>

उत्तर प्रदेशातल्या जौनपूर इथं काल रात्री उशीरा झालेल्या दोन वेगवेगळ्या अपघातात आठ भाविकांचा मृत्यू झाला असून ३२ जण जखमी झाले आहेत. पहिल्या अपघातात बदलापूर भागात सुल्तानपूर रस्त्यावर भाविकांना घेऊन जाणाऱ्या चारचाकीला अज्ञात वाहनानं धडक दिल्यानं पाच जणांचा मृत्यू झाला, तर पाच जण जखमी झाले. मृतांमध्ये तीन महिला आणि एका बालकाचा समावेश आहे. हे भाविक अयोध्येला जात होते.

दुसऱ्या अपघातात डबल डेकर बसची ट्रकला धडक झाल्याने तीन जणांचा मृत्यू झाला, तर २७ जण जखमी झाले. जखमींना रुग्णालयात दाखल करण्यात आलं आहे.

<><><><><>

मध्य प्रदेशातल्या भिंड इथं आज सकाळी दोन वाहनांची धडक होऊन झालेल्या अपघातात तीन जणांचा मृत्यू झाला आहे, तर दोन जण जखमी झाले. मृत प्रवासी एका लग्नसोहळ्यासाठी जात होते. या प्रकरणाचा तपास सुरू असल्याचं पोलिसांनी सांगितलं.

<><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२० फेब्रुवारी २०२५ गुरुवार

अर्थसंकल्पामध्ये अनुसूचित जाती, जमातीला लोकसंख्येच्या प्रमाणात वाटा द्यावा, एससी, एसटीच्या विद्यार्थ्यांसाठी शिष्यवृत्तीची उत्पन्न मर्यादा ८ लाख रुपये करावी आदी मागण्यांसाठी समता सैनिक दलानं नागपूरच्या संविधान चौकात आज निदर्शनं केली. रमाई घरकुल योजनेची मर्यादा पाच लाखांपर्यंत वाढवा, सुशिक्षित बेरोजगारांना व्यवसायाकरिता ४ टक्के दरानं अर्थसहाय्य द्या आदी मागण्याही या वेळी करण्यात आल्या.

<><><><><>

रखडलेली बिलं अदा करावीत या मागणीसाठी धुळे जिल्हा कॉन्ट्रॅक्टर असोसिएशननं आज कामबंद आंदोलन केलं. ठेकेदारांची दोन ते तीन वर्षांची कोट्यवधींची बिलं रखडली आहेत, ८० ते १०० टक्के काम करूनही शासनाकडून केवळ ८ ते १० टक्के निधी मिळतो असं संघटनेनं म्हटलं आहे. मागणी मान्य झाली नाही तर सर्व कामं बंद करू, असा इशारा संघटनेनं म्हटलं आहे.

<><><><><>

छत्रपती संभाजीनगर इथल्या घाटी रुग्णालयात परिचारिकांनी आज विविध मागण्यांसाठी काम बंद आंदोलन सुरु केलं आहे. पदोन्नतीसह, परिचारिकांना मिळणारे भत्ते विशेषतः परिचर्या भत्ता, ग्रामीण रुग्णालयात परिसेविका पद पुनर्जीवित करणं, बंधपत्रित परिचारिकांचा सेवा कालावधी नियमित करणं, बक्षी समिती खंड-२ मध्ये परिचर्या संवर्गावर झालेला अन्याय दूर करणं, परिविक्षा कालावधीसाठी घेण्यात येणाऱ्या परीक्षेमधून

आकाशवाणी मुंबई
प्रादेशिक बातमीपत्र - दुपारी ३.०० वाजता
२० फेब्रुवारी २०२५ गुरुवार

अधिपरिचारिका पद वगळणं, यासह इतर मागण्यांचं निवदेन परिचारिका संघटनेच्या वतीने रुग्णालय प्रशासनाला देण्यात आलं.

<><><><><>

नवव्या आयसीसी अजिंक्यपद करंडक क्रिकेट स्पर्धेत भारताचा मुकाबला बांगलादेश बरोबर दुबईत होत असून बांगलादेशनं नाणेफेक जिंकून प्रथम फलंदाजी करण्याचा निर्णय घेतला आहे. भारतीय गोलंदाज मोहम्मद शमीनं पहिल्याच षटकात बांगलादेशच्या सौम्य सरकारला तंबुत धाडलं. त्या पाठोपाठ नझमुल हिशोब शांतो हर्षित राणाच्या चेंडूवर विराट कोहलीच्या हाती झेल देऊन बाद झाला.

शेवटचं वृत्त हाती आलं तेव्हा बांगलादेशच्या ६ षटकात ३ गडी बाद २६ धावा झाल्या आहेत.

//<><><><><> //